

प्रमुख गतिविधिहरू :

१. उपकुलपति नियुक्त :

काठमाडौं विश्वविद्यालयको उपकुलपतिमा डा. रामकण्ठ माकजु श्रेष्ठ चार वर्षका लागि नियुक्त हुनुभएको छ । उहाँलाई उपकुलपति चयन समितिको सिफारिसमा कुलपति तथा प्रधानमन्त्री डा. बाबुराम भट्टराईले २०६९ मङ्सिर २८ गते उक्त पदमा नियुक्त गर्नुभएको हो । यसअघि विश्वविद्यालयसभाको २०६९ कार्तिक २४ गते सम्पन्न ६१ औं बैठकले सहकुलपति तथा शिक्षामन्त्री दीनानाथ शर्माको संयोजकत्वमा संरक्षण समितिका अध्यक्ष दमननाथ ढुङ्गाना र सदस्य डा. लोकविक्रम थापा रहनुभएको तीन सदस्यीय उपकुलपति चयन समिति गठन गरेको थियो ।

उपकुलपति डा. श्रेष्ठ विश्वविद्यालयको संरक्षण समितिका सदस्य तथा स्कूल अफ मेडिकल साइन्सेजका एसोसिएट डिनका रूपमा विश्वविद्यालयसेवामा संलग्न रहदै आउनुभएको छ । उहाँ धुलिखेल अस्पताल काठमाडौं विश्वविद्यालय अस्पतालका संस्थापक निर्देशक पनि हुनुहुन्छ ।

स्मरणीय छ – संस्थापक उपकुलपति डा. सुरेशराज शर्माले २१ वर्षदेखि सम्हाल्नुभएको उपकुलपतिको पद नयाँ पुस्तामा हस्तान्तरण गर्न गत कार्तिक २४ गते राजिनामा दिनुभएको थियो ।

संस्थापक उपकुलपति डा. सुरेशराज शर्मालाई हार्दिक धन्यवाद तथा उपकुलपति पदमा नियुक्त हुनुभएकोमा डा. श्रेष्ठलाई बधाई छ ।

२. अठारौं दीक्षान्त समारोह (दोस्रो चरण) सम्पन्न :



काठमाडौं विश्वविद्यालयको अठारौं दीक्षान्त समारोहको दोस्रो कार्यक्रम विश्वविद्यालयको केन्द्रीय परिसरमा २०६९ मङ्सिर २५ गते सम्पन्न भयो । कुलपति तथा प्रधानमन्त्री डा. बाबुराम भट्टराईको अध्यक्षतामा सम्पन्न उक्त समारोहमा प्रसिद्ध अर्थशास्त्री तथा नेपाल राष्ट्रवैङ्कका प्रथम गभर्नर श्री हिमालयशमशेर राणा प्रमुख अतिथि हुनुहुन्थ्यो ।

समारोहमा व्यवस्थापनका ३७४, विज्ञानका १५६, इन्जिनियरिङका १७५, आर्ट्सका १८०, शिक्षा शास्त्रका १०८ र चिकित्साशास्त्रका स्नातकोत्तर र त्यसभन्दा माथिका १४२ गरी जम्मा ११३५ जना विद्यार्थीहरू दीक्षित भएका थिए । यस विश्वविद्यालयले चिकित्साविधाको माथिल्लो उपाधि MCh Neurosurgery २ जनालाई र पहिलोपटक डीएम

(Medicine Doctor in Neurology) १ जनालाई उक्त समारोहमा प्रदान गरेको थियो । दीक्षित हुने विद्यार्थीहरूमध्ये ९४ जना अर्थात् ८.२८% विद्यार्थीहरू भारत, बङ्गलादेश, पाकिस्तान, जाम्बिया, मौरिसस, अस्ट्रेलिया, अस्ट्रिया, निदरल्यान्ड, चेक गणतन्त्र, रूस, स्विडेन, फ्रान्स, क्यानाडा र अमेरिका गरी १४ देशका छन् । दीक्षित स्नातकहरूमध्ये ४३ प्रतिशत महिला रहेका छन् । यसपटकसमेत गरी काठमाडौं विश्वविद्यालयबाट दीक्षित हुनेको सङ्ख्या १३८५६ पुगेको छ ।

समारोहमा चान्सलर स्वर्णपदक स्नातकोत्तर तहमा सबैभन्दा बढी ३.९३ CGPA प्राप्त गर्ने एमएडका मविन्द्र रेग्मीलाई, भाइसचान्सलर स्वर्णपदक स्नातक तहमा सबैभन्दा बढी ३.९८ CGPA प्राप्त गर्ने बायोटेक्नोलोजीका श्री सिल्मा श्रेष्ठ र मेकानिकल इन्जिनियरिङका श्री सौगात तिमिल्सिनालाई, जुद्धबहादुर श्रेष्ठ स्वर्णपदक एमबीए तहमा सबैभन्दा बढी ३.८८ CGPA प्राप्त गर्ने श्री ईशा धौभडेललाई र रणबहादुर शाह स्वर्णपदक एमबीए तहका सर्वोत्कृष्ट विद्यार्थी श्री रविकान्त अग्रवाल CGPA ३.७३) लाई प्रदान गरिएको थियो ।

समारोहलाई सम्बोधन गर्दै प्रमुख अतिथि श्री हिमालयशमशेर राणाले भन्नुभयो – “राजनीतिक अस्थिरताले गर्दा नेपालको सामाजिक र आर्थिक उन्नति नभए पनि शिक्षा, स्वास्थ्य र मानव-संसाधनको विकासमा राम्रै उन्नति भएको छ । अब नयाँ प्रविधिको प्रयोग गरी मानव-जीवनमा राम्रो परिवर्तन ल्याउनुपर्छ । आज दीक्षित हुनेहरूले राजनीतिलाई दिशानिर्देश गर्दै नेपाली नागरिकको अधिकार र सामाजिक उदारताका पक्षमा लाग्नुपर्छ । जलस्रोतको उपयोग गर्दै विद्युतशक्ति बढाउने, सिँचाई र खानेपानीको समस्या हटाउने, समुदायमा आधारित अर्थतन्त्रमा जोड दिँदै सामुदायिक-निजी साभेदारी अभियानलाई अघि बढाएर औद्योगिक विकास गर्ने र कृषिक्षेत्रलाई विकसित बनाउने जिम्मेवारी अबका युवाहरूको काँधमा आएको छ । लगनशीलता र धैर्यबाट नै यी सबै कुरामा सफलता मिल्छ, भन्ने कुरामा हामीले विश्वस्त हुनुपर्छ ।”

समारोहमा कुलपति तथा प्रधानमन्त्री डा. बाबुराम भट्टराईले दीक्षित विद्यार्थीहरूलाई भन्नुभयो – “नयाँ नेपाल बनाउने अभिभारा तपाईंहरूको काँधमा आएको छ । तपाईंहरूले आर्जन गर्नुभएको सीप र ज्ञान यही देशका लागि उपयोग गर्नुपर्छ । मुलुकको भविष्य तपाईंहरूको हातमा छ । मुलुकलाई कता लाने हो, त्यो कुरा तपाईंहरूको क्रियाकलापमा भर पर्छ । इतिहासले तपाईंहरूको काँधमा आफ्नो मुलुकलाई समृद्ध पार्ने जिम्मेवारी सुम्पिएको छ । तपाईंहरूले परिवारप्रतिको जिम्मेवारीलाई भन्दा मुलुकप्रतिको जिम्मेवारीलाई महत्वपूर्ण मानेर त्यो जिम्मेवारी कुशलतापूर्वक निर्वाह गर्न सक्नुपर्छ । मुलुकको भविष्य उज्ज्वल बनाउन र मुलुकवासीको अनुहारमा समृद्धि र हर्षको चमक ल्याउन तपाईंहरूले अघि बढ्नुपर्छ ।”



दीक्षान्त समारोहलाई आफ्नो २३ औँ पटकको स्वागत मन्तव्य व्यक्त गर्दै उपकुलपति डा. सुरेशराज शर्माले भन्नुभयो – “चीन र भारतले कृषिक्षेत्रमा हरित क्रान्ति ल्याई खाद्यवस्तुको उत्पादन, कृषिशिक्षा, अनुसन्धान र सूचना-प्रविधिमा ठूलो क्रान्ति ल्याई विकसित पश्चिमी मुलुकलाई अचम्ममा पारिदिए । हाम्रो जस्तै मौसम, प्राकृतिक साधन, भौतिक पूर्वाधार र मानवीय संसाधनबाट पनि विकास सम्भव छ भन्ने कुरा तीन-चार दशकमै देखाइदिए । जापान, कोरिया आदिले चार-पाँच दशकमै उत्कृष्टता देखाए । हामीले पनि आफ्नै मस्तिष्क र हातसित आशा गर्नुपर्छ । भौतिक पूर्वाधार आफ्नै तागतले सिर्जना गर्छौं, आफूलाई चाहिने ऊर्जा आफैँ निकाल्छौं, आफूलाई आवश्यक खाद्यवस्तु, लत्ताकपडा र निर्माण-सामग्रीहरू आफ्नै माटोमा

उभ्याउँछौं भन्ने सङ्कल्प गर्नुपरेको छ । नेपालको कठिन भौगोलिक बनोट र बलौटे माटोले जमिनमाथिबाट मात्रभन्दा सुरुङबाट सडक र नहर बनाउने प्रविधि खोज्दैछ । त्यतातिर इन्जिनियरिङ शिक्षा उच्चत होस् । सूचना-प्रविधि, जलस्रोत र अन्य ऊर्जा उत्पादन प्रविधि, खाद्यवस्तु र औषधिजन्य वस्तु उत्पादन गर्ने कृषि-प्रविधि एवम् स्तरीय स्वास्थ्यसेवा कुनाकुनासम्म पुर्‍याउने स्वास्थ्यशिक्षातिर लाग्ने सङ्कल्प हाम्रा स्नातकहरूबाट मुलुकले आशा गरेको छ । विदेशी लगानी होस् वा विदेशबाट सिधै गरिने लगानी होस्, यो ठाउँ तिनीहरूका लागि उर्वरा भूमि रहेको देखाउनुछ । नेपाली युवाले मेरो रोजगारीको अवसर यहीँ छ, मेरो कर्मक्षेत्र यहीँ छ, मेरो भविष्य आफ्नै देशमा छ, भनेर देखाउनुछ । प्रविधिमुखी शिक्षाले नै यस्ता कुराहरू

दिन सक्छ । कलाकौशल, शान्तिप्रियता र बहादुरीबाट आफ्नो पहिचान बनाएका नेपालीले व्यवस्थापन, सिर्जना र शिक्षाशास्त्रको फाँटबाट पनि यस कुरालाई देखाउनुछ ।” उहाँले हाम्रा अगाडि कृषि, ऊर्जा र पर्यटन क्षेत्रको विकास एवम् यातायात क्षेत्रको बलियो सञ्जाल निर्माण आदिद्वारा युवा रोजगारीको समस्या समाधान गर्नुपर्ने डरलाग्दा चुनौतीहरू ठिङ्ग उभिएका छन् भन्दै यी समस्याको समाधान गर्न हामीमा आत्मविश्वास, अठोट र धैर्य चाहिएको छ र त्यो हामीसँगै छ, भन्नुभएको थियो ।

३. विश्वविद्यालयसभाको बैठक सम्पन्न :

दीक्षान्त समारोह अघि काठमाडौं विश्वविद्यालयसभाको ६२ औं बैठक कुलपति एवं सम्माननीय प्रधानमन्त्री डा. बाबुराम भट्टराईको अध्यक्षतामा २०६९ मङ्सिर २५ गते सोमवार (१० डिसेम्बर २०१२) धुलिखेलमा सम्पन्न भयो । सहकुलपति तथा शिक्षामन्त्री दीनानाथ शर्माको पनि उपस्थिति रहेको उक्त बैठकले १८औं दीक्षान्त समारोह(दोस्रो चरण) मा दीक्षित हुनेहरुलाई उपाधिहरू प्रदान गर्न ग्रेसलिस्ट स्वीकृत गर्ने निर्णय गर्‍यो ।

४. प्राज्ञिक परिषद्को बैठक सम्पन्न :

काठमाडौं विश्वविद्यालयका उपकुलपति एवं प्राज्ञिक परिषद्का अध्यक्ष डा. सुरेशराज शर्माको अध्यक्षतामा २०६९ मङ्सिर १९ गते काठमाडौं विश्वविद्यालयको हात्तीवन, ललितपुरस्थित नयाँ हातामा सम्पन्न प्राज्ञिक परिषद्को ८० औं बैठकले १८औं दीक्षान्त समारोह(दोस्रो चरण) मा दीक्षित हुनेहरुलाई उपाधिहरू प्रदान गर्न ग्रेसलिस्ट सिफारिस गर्ने र १८ औं दीक्षान्त समारोहको (दोस्रो चरण)मा पदक प्रदान गर्न स्वीकृति दिने निर्णय गर्‍यो ।

५. सद्भावना भ्रमण

न्युजिल्यान्डका पूर्वप्रधानमन्त्री तथा The University of WAINOTA न्युजिल्यान्डका चान्सलर Rt. Hon. James B Bolger ONZ ले ०६९ मङ्सिर १२ गते काठमाडौं विश्वविद्यालय धुलिखेलमा उपकुलपति डा. सुरेशराज शर्मासंग दुई विश्वविद्यालयबीच आपसी सम्बन्ध-विस्तारका लागि छलफल गर्नुभयो । उक्त अवसरमा उपकुलपति डा. शर्माले काठमाडौं विश्वविद्यालयको शैक्षिक विकासका बारेमा जानकारी गराउनुभएको थियो ।

६. शैक्षिक गतिविधि /विदेश भ्रमण :

विश्वविद्यालयका निम्नलिखित पदाधिकारी एवं शिक्षकहरुले निम्नलिखित मिति तथा स्थानमा विभिन्न क्रियाकलापका लागि भ्रमण गर्नुभएको छ । उक्त भ्रमणलाई मितिअनुसारको क्रममा राखिएको छ ।

Name	Post	School / Dept	Place	Purpose	From	To
Dr. J. B. Chauhan	Prof.	SOA ,LMC	Russia	Seminar	17-Nov-12	26-Nov-12
Dr. T. Nath Sharma	Dean	SOEdu.	Sweden	Project work	18-Nov-12	25-Nov-12
Dr. Mahesh N. Parajuli	Professor	SOEdu.	Sweden	Project work	18-Nov-12	25-Nov-12
Mr. Kashi Raj Pandey	Asst. Prof	SOA ,LMC	India	Paper Presentation	20-Nov-12	30-Nov-12
Mr. Parbat Dhungana	Asst. Prof	SoEdu.	Norway	Seminar	24-Nov-12	2-Dec-12
Mr. S. K. Pageni	Lecturer	SOEdu.	Norway	Seminar	24-Nov-12	2-Dec-12
Dr. Dhruva Gauchan	Asst. Prof	SOS, BT	India	Paper Presentation	7-Dec-12	11-Dec-12
Mr. Nirmal M. Adhikary	Asst. Prof	SOA, LMC	India	Seminar	11-Dec-12	19-Dec-12
Dr. Subodh Sharma	Professor	SOS, ENVIS	Thailand	Seminar	13-Dec-12	16-Dec-12

-स्कूल अफ आर्ट्स, भाषा तथा आम सञ्चार विभागका लेक्चरर श्री एकप्रसाद दुवाडीद्वारा लिखित Assessing Writing, IATEFL Voices (Nov-Dec 2012) तथा Applications of Smartphone, Rajasthan Eltai (Sept-Oct 2012) अनुसन्धानात्मक पेपर प्रकाशित भएको छ ।

-स्कूल अफ आर्ट्स, भाषा तथा आम सञ्चार विभागका श्री निर्मलमणि अधिकारीलाई नेपाल संस्कृत विश्वविद्यालयले "The Bhata- Mimamsa Philosophical Study of Communication" शीर्षकमा विद्यावारिधि प्रदान गरेको छ ।

७. पुरस्कार तथा सम्मान :

स्कूल अफ एजुकेशनका एसोसिएट प्रोफेसर डा. बालचन्द्र लुइंटेल NAST बाट प्रदान गरिएको 'युवा विज्ञान-प्रविधि पुरस्कार' बाट सम्मानित हुनुभएको छ । यसै गरी अमेरिकाको सीएनएन टेलिभिजनले प्रत्येक वर्ष प्रदान गर्ने सीएनएन अवार्ड काठमाडौं विश्वविद्यालय स्कूल अफ आर्ट्स अन्तर्गत सेन्ट जेभियर्स कलेजबाट BSW तहको अध्ययन पूरा गरेकी सुश्री पुष्पा बस्नेतले प्राप्त गर्नुभएको छ । पदक तथा सम्मान प्राप्त गर्ने दुवैलाई हार्दिक बधाई छ ।

८. प्रशासनिक गतिविधि :

- काठमाडौं विश्वविद्यालयसभाको ६१ औं बैठकबाट कार्यकारी परिषदलाई अधिकार प्रत्यायोजन गरिएबमोजिम कार्यकारी परिषदको २०६९।८।१५ को बैठकले विश्वविद्यालयसभामा रिक्त रहेको विद्यार्थी प्रतिनिधिमा स्कुलहरूको वर्णानुक्रमअनुसार यसपटक स्कुल अफ मेडिकल साइन्सेजमा स्नातकोत्तर तहमा अध्ययनरत विद्यार्थी डा. सुजन माकजु श्रेष्ठलाई १ वर्षका लागि नियुक्त गरेको छ ।
- स्कुल अफ एजुकेसन, एजुकेसनल लिडरसिप एन्ड डेभलपमेन्ट विभागको प्रमुखमा प्रा.डा.महेशनाथ पराजुलीलाई नियुक्त गरिएको छ ।
- स्कुल अफ साइन्स, नेचुरल साइन्स विभागअन्तर्गत एसोसिएट प्रोफेसर पदमा डा. राजेन्द्र जोशीलाई १ वर्षका लागि करारमा नियुक्त गरिएको छ । यसअघि डा.जोशीले टिचिङ्ग असिस्टेन्ट भै विश्वविद्यालयमा अध्यापन गरी सक्नु भएको छ ।
- कार्यकारी परिषदको निर्णयअनुसार फाइनान्स म्यानेजर श्री कुमारप्रसाद बरालको २०६९, पौष १ गतेदेखि १ वर्षका लागि असाधारण विदा स्वीकृत गरिएको छ ।
- स्कुल अफ इन्जिनियरिङका असिस्टेन्ट प्रोफेसर श्री रोशन भट्टराईले आफ्नो पदबाट दिनुभएको राजिनामा कार्यकारी परिषदको २०६९।८।१५ को निर्णयअनुसार स्वीकृत गरिएको छ ।
- रिन्युएबल नेपालको वार्षिक प्रोजेक्ट मिटिङ २०६९।८।१४ मा सी. भी. रमण अडिटोरियममा सम्पन्न भएको छ ।

९. परीक्षाफल प्रकाशित :

परीक्षा नियन्त्रण कार्यालयबाट निम्नबमोजिम परीक्षाको परीक्षाफल प्रकाशित गरिएको छ –

Ph. D (Statistic),(ENVS)	Final
DM/MChMD/MS	Final
M. Phil in (Math), (Management), MPhil by Research(Envs.)	Final
M. Ed.(EESD), MNHRS,MDevs,MPharm,M.Sc.(Envs.),	
MA(Buddhist Studies), MSMFinal	
BE/B.Devs/BDfin	IV-I(Compartmental)
BMS/HB	IV-II
BBA/BBIS/BHTM	I-II, II-II, III-II, IV-II
BDS II	University Exam
II MBBS	University Exam

अनुरोध :

काठमाडौं विश्वविद्यालयका सबै स्कुलहरूले आफ्नो र सम्बन्धनप्रदत्त कलेजहरूमा भएका गतिविधिहरू प्रत्येक महिनाको २५ गतेभित्र प्रकाशन समितिको इमेल publication@ku.edu.np मा उपलब्ध गराई सहयोग गर्नुहुन अनुरोध गरिन्छ ।

काठमाडौं विश्वविद्यालय, धुलिखेलद्वारा आन्तरिक प्रयोजनका लागि प्रकाशित

प्रकाशन समिति

श्री मुकुन्दप्रसाद उपाध्याय, श्री शेखरप्रसाद दुङ्गाना, श्री वीरेन्द्रबहादुर लाखे, श्री खगेन्द्र आचार्य, श्री एकप्रसाद दुवाडी,
श्री हरि मञ्जुश्री तथा श्री बङ्गविजय शर्मा